



**FIL-QORTI TAL-MAGISTRATI (MALTA)  
BHALA QORTI TA` GUDIKATURA KRIMINALI**

**MAGISTRAT DR. AUDREY DEMICOLI LL.D.**

**Illum 4 ta' Dicembru, 2015**

**Il-Pulizija**

**Spettur Robert Said Sarreo**

**vs**

**Conrad Vassallo**

Il-Qorti;

Rat l-imputazzjonijiet migjuba fil-konfront ta' Conrad Vassallo detentur tal-karta ta' l-identita' bin-numru 118179M.

1. Akkuzat talli bejn l-20 t' April 2010 u l-20 ta' Mejju, 2014 gewwa r-residenza 68, Triq il-Luq, Zabbar, ikkommetta serq ta' elettriku ghad-

detriment ta' Enemalta u/jew persuna/i, liema serq huwa aggravat bil-valur, bil-mezz, bil-hin u bil-lok, u dan bi ksur ta' l-artikolu 261, 263, 267, 269 u 270 tal-Kap 9 tal-Ligijiet ta' Malta.

2. U aktar talli fl-istess zmien, lok u cirkostanzi, volontarjament ghamel hsara, jew kisser xi parti minn xi meter ta' l-elettriku jew sigilli tieghu, jew xi parti minn xi apparat jew gumni uzati fil-provvista ta' l-elettriku, jew is-sigilli taghhom, u dan bi ksur ta' l-artikolu 326(1)(f) tal-Kap 9 tal-Ligijiet ta' Malta.

Il-Qorti giet gentilment mitluba sabiex f' kaz ta' htija tikkundanna lill-akkuzat ghall-hlas ta' spejjez li jkollhom x' jaqsmu mal-hatra ta' esperti jew periti fil-proceduri hekk kif ikkontemplat fl-Artikolu 533 tal-Kapitlu 9 tal-Ligijiet ta' Malta.

Rat l-atti kollha ta' dan il-procediment u d-dokumenti esebiti, inkluz il-kunsens tal-Avukat Generali datat 30 ta' Jannar, 2015 (esebit a fol. 5 tal-process) sabiex dawn il-proceduri jigu trattati bi procedura sommarja u decizi minn din il-Qorti.

Semghet il-provi.

Semghet is-sottomissjonijiet finali maghmula mill-Prosekuzzjoni u mid-Difiza.

Ikkunsidrat:

Illi l-fattispeci ta' dan il-kaz jirrigwardaw allegat serq ta' elettriku ghad-dannu tal-Korporazzjoni Enemalta li sehh bejn l-20 t' April, 2010 u l-20 ta' Mejju, 2014 fir-residenza 68, Triq il-Luq, Haz-Zabbar fejn il-meter tad-dawl kien registrat f' isem l-imputat fil-kawza odjerna u cioe' Conrad Vassallo. L-imputat kien jghix fl-imsemmi fond flimkien ma' martu u zewg uliedu minuri taht l-ghaxar snin. Fl-20 ta' Mejju, 2014 xi fitters tal-Enemalta marru fil-fond indikat, fejn kien hemm mart l-imputat Laura Vassallo, sabiex ibidlu l-meter tad-dawl. Skond ir-rapport inserit a fol 28 u 29 tal-atti processwali huma sabu s-segwenti:-

“Meter cover dislocated, meter gasket not in place, meter seals were not found and burnt cords”.

Huma ghamlu rapport lis-superjuri taghhom fejn imbaghad mar is-supervisor Joseph Gerada<sup>1</sup> li proceda sabiex jaghmel kwerele ghan-nom tal-Korporazzjoni Enemalta fejn intalab li jittiehdu proceduri fil-konfronti tal-imputat ghal serq ta' elettriku. Il-Korporazzjoni Enemalta abbazi tal-konsum li beda' jsir wara l-20 ta' Mejju 2014 ikkalkulat li bejn April 2010 u April 2014 gie misruq l-ekwivalenti ta' €2021.99 f' kurrent elettriku (vide dokument inserit a fol 22 u 23 tal-atti processwali).

L-imputat kemm meta rrilaxxa l-istqarrija nserita a fol 20 u 21 tal-atti processwali kif ukoll meta xehed f' dawn il-proceduri waqt l-udjenza tal-4 ta' Gunju, 2015 wara li spjega li martu u hu kienu ilhom li xtraw il-fond fejn kien installat il-meter de quo madwar ghaxar snin (u cioe' fl-2004) u wara li spjega li huma ghamlu tliet snin jirrangaw il-fond u marru jghixu fih ghall-

---

<sup>1</sup> Li xehed f' dawn il-proceduri waqt l-udjenza tat-18 ta' Marzu, 2015

habta tas-sena 2007, spjega li huwa ma kienx jaf bl-irregolaritajiet li nstabu fil-meter. Huwa inoltre qal li l-meter reader tal-Enemalta kien imur jiehu r-readings tal-konsum tad-dawl minn fuq il-meter de quo u qatt ma gew innutati dawn l-irregolaritajiet u qatt hadd ma gibidlu l-attenzjoni dwarhom.

Ikkunsidrat:

Illi l-Art. 264(2) tal-Kodici Kriminali jipprovdi hekk:-

Fil-każ ta' ksur ta' kanni tas-servizz pubbliku tal-ilma jew tas-servizz tal-gass, jew ta' fili jew gumni tas-servizz elettriku, jew tal-meters tagħhom, jew ta' xi sigill ta' xi meter, jew fil-każ tależistenza ta' mezzi qarrieqa li bihom wieħed jista' jkollu l-użu jew il-konsum illegittimu ta' dan l-ilma, gass, jew kurrent elettriku, jew li bihom jista', jwaqqaf jew ibiddel il-kejl jew markar fil-meter talkwantità meħuda jew ikkunsmata, jitqies, sakemm ma jigix ippruvat il-kuntrarju, bħala prova illi d-detentur tal-fond jew ilpersuna li jkollha f'idejha l-fond fejn ikunu jinsabu dawk il-ksur jew il-mezzi qarrieqa, jaf jew taf b'dan l-użu jew konsum ta' ilma, gass jew kurrent elettriku, skont ma jkun il-każ.

Illi fil-kaz odjern din il-Qorti wara li ezaminat bir-reqqa kollha dovuta l-provi migjuba mill-Prosekuzzjoni u mid-Difiza f' dan il-kaz jidrilha li l-imputat irnexxielu jipprova li hu ma kienx jaf li kien hemm dawn l-irregolaritajiet fil-meter tad-dawl installat fil-fond tieghu. Dan jinghad mhux biss ghaliex l-imputat dejjem sostna li huwa ma kienx a konnoxxenza tal-irregolaritajiet li nstabu fil-meter f' Mejju 2014 izda principalemnt ghaliex meta xehed Alan Chetcuti, ir-rapprezentant tal-Enemalta, waqt l-udjenza tal-4 ta' Gunju, 2015 u fuq talba tad-Difiza provda r-records tal-konsum tal-elettriku in kwantu jirrigwarda l-meter de quo mill-1996 sat-2015 (Dok AD1 a fol 54),

huwa spjega li mis-sena 1996 sa Mejju 2014 il-konsum li kien qed jigi registrat kien bejn wiehed u iehor l-istess. Dan jindika li jekk effettivament l-irregolaritajiet riskontrati kienu qed jaffetwaw ir-recording effettiv tal-konsum tal-elettriku dawn kienu jezistu ferm qabel ma l-imputat xtara l-fond in kwistjoni u qabel ma beda' jghix fih. Irid inoltre jigi rilevat li meta xehed Joseph Gerada, dejjem ghan-nom tal-Korporazzjoni Enemalta, dan indika li ghalkemm kien hemm grif fuq id-diska tal-meter ma nstab xejn qed ihokk maghha u li kien qed iwaqqafha milli ddur.

Il-Qorti ghalhekk jidrilha li l-Prosekuzzjoni la rnexxielha tipprova sal-grad rikjest mill-ligi li kien l-imputat li volontarjament ikkaguna hsara fil-meter tad-dawl in kwistjoni u wisq anqas li kien jaf b' dawn l-irregolaritajiet jew hsarat jew li huwa ried jisraq xi elettriku ghad-dannu tal-Korporazzjoni Enemalta.

Ghal dawn il-motivi l-Qorti tiddikjara lill-imputat mhux hati tal-imputazzjonijiet migjuba fil-konfronti tieghu u konsegwentement tilliberah minnhom.

**MAGISTRAT**